

ಸಾಧಕ ವೃತ್ತಿ

ಏಕ ಗಾಂವಾಂತು ಏಕ ರಾಯು ಆಶೀಲೋ. ತೋ ಕೆದನಾಯಿ ಆಪಣ್ಯಾಕ ಸಕಲ ಭೋಗ-ಭಾಗ್ಯ ಆಸಲ್ಯಾರಿಯೀ ಮನಃಶಾಂತಿ ನಾ ಮ್ಹಣ ಮಂತ್ರಿಲಾಗಿ ಸಾಂಗತಾಲೋ. ಗಾಂವಾಚಿ ಭಾಯರಿ ಏಕ ವಯೋವೃದ್ಧ ಸ್ವಾಮಿ ಸದಂಚಿ ಸಾಂಜವೇಳಾ ಸತ್ಸಂಗ ಕರತಾ ಆಶೀಲೋ. ಸಾಬಾರ ಲೋಕ ಥಯಿ ವತಾ ಆಶಿಲೀಂಚಿ. ಸ್ವಾಮ್ಯಾಲೆ ಪ್ರವಚನ ಆಯಕೂನ ಸಗಟಾಂಕಯಿ ಬರೇಂ ಜಾತಾಲೆಂ ಆನೀ ಮನಾಕ ಮಸ್ತ ಶಾಂತಿ ಮೆಳತಾ ಮ್ಹಣ ಲೋಕ ಸಾಂಗತಾ ಆಶೀಲೀಂಚಿ. ಹೀ ಖಬರ ಮಂತ್ರಿನ ರಾಯಾಕ ಸಾಂಗಲಿ. ರಾಯಾಕ ಖುಷೀ ಜಾಲಿಂ. ಆಪಣ್ಯಾಕಯಿ ಸ್ವಾಮ್ಯಾಲೆ ಪ್ರವಚನ ಆಯಕೂಕಾ ಮ್ಹಣ ಮಂತ್ರಿ ಆನೀ ರಾಯು ಅಜ್ಞಾತ ವೇಸ ಫಾಲೂನ ಚಮಕಲೀಂಚಿ. ರಾಯಾಕ ಮಸ್ತ ಸಮಾಧಾನ ಜಾಲೆಂ. ಸದಂಚಿ ರಾಯು ಆನೀ ಮಂತ್ರಿ ಸತ್ಸಂಗಾಕ ವತ ಆಶಿಲೀಂಚಿ. ಸಂದರ್ಭ ಪಳೋವನು ಮಂತ್ರಿನ ಸ್ವಾಮ್ಯಾಂಕ ರಾಯಾಲೊ ಪರಿಚಯ ಕರೂನ ದಿಲೊ. ಸ್ವಾಮ್ಯಾನಿ ರಾಜಾಂಗಣಾಕ ಯೆವನು ಸತ್ಸಂಗ ಕರಕಾ ತಾವಳಿ ಸರ್ವ ಲೋಕಾಂಕ ಉಪೇಗ ಜಾತಲೆ ಮ್ಹಣ ರಾಯಾನ ಸ್ವಾಮ್ಯಾಂಕ ವಿನಂತಿ ಕೆಲಿ. ಹಾಸತಚಿ ಸ್ವಾಮ್ಯಾನಿ ಸಾಂಗಲೇಕೀ 'ರಾಜಭವನಾಂತು ಅಸಹನೀಯ ದುರ್ವಾಸನಾ. ಆಪಣ್ಯಾಕ ಸಹನ ಜಾಯನಾ' ಮ್ಹಣ. ರಾಯಾನ ವಾಪಾಸ ಆಯಲೆ ಕೂಡಲೆ 'ಸಗಲೇಂ ರಾಜಭವನ ಏಕದಂ ಶುದ್ಧ ಕರಕಾ, ಖಿಯೀ ಕಸಲೇಯೀ ಗಲೀಜ ಆಸಚಾಕ ನಜ' ಮ್ಹಣೂನ ಆಜ್ಞಾ ಕೆಲಿ. ನೌಕರ ಸರ್ವಾನಿ ವಿಶೇಷ ಪರಿಶ್ರಮ ಘೇವನು ಸಗಟ ರಾವಳಾರ ರುಗರುಗೀ ಆನೀ ಊದಬತ್ತಿ ಧೂಪ ವಗೈರೆ ಜಳೋನು ಫಮಫಮೀ ಕೆಲೆಂ. ರಾಯಾನ ಪುನರಪಿ ಸ್ವಾಮ್ಯಾಂಕ ವಿನಂತಿ ಕೆಲಿ. 'ರಾಜ ಭವನ ಆತಾಂ ಸ್ವಚ್ಛ ಜಾಲಾಂ. ದಯಕರೂನ ಯೇವನು ಆಮಗಲೆ ರಾಜ್ಯಾಚೀ ಪ್ರಜಾಂಕ ತುಮಗಲೆ ದಿವ್ಯ ಸತ್ಸಂಗಾಚೀ ಲಾಭ ಅನುಗ್ರಹ ಕರಕಾ' ಮ್ಹಣ. ಭಾರೀ ಸಭಾ ಮಾಂಡೋನು ರಾಯಾನ ಮಂತ್ರಿಲೆ ಸಾಂಗಾತ ವಚೂನ ರಾನ್ನಾಂತುಲೇನ ಭೌ ಮರ್ಯಾದೇರಿ ಸ್ವಾಮ್ಯಾಂಕ ಆಪೋವನು ಹಾಡಲೆ. ವಾಟೇರಿ ಏಕ ಓಣಿಂತು ಚರ್ಮಾಚೀ ವ್ಯಾರ ಕರತಲ್ಯಾಲೆ ವಠಾರ ಆಸಾ. ಚರ್ಮ ಕುಶೀಲಿ ಫಾಣಿನ ಪೊಟ್ಟಾ ವಳೇನ ಯೇವನು ವೊಂಕಾರೆ ಯೆತಾ. ಜಾಲ್ಯಾರಿಯೀ ರಾಜಭವನಾಂತು ದುರ್ವಾಸನ ಆಸ್ತ ಮ್ಹಣತಲೆ. ಸ್ವಾಮೀ ಮಾತ್ರ ಸಹಜ ಜಾವೂನ ಹಾಸತಚಿ ಆಸ್ತಚಿ. ಚರ್ಮಾ ಫಾಣಿ ವಿಷಯು ತಾಂಗೇಲೆ ಕಳೀತಾಕ ಆಯಿಲೆ ದಿಸನಾ. ರಾಯಾನ ಭೌ ನಮ್ರತೇನ ವಿಚಾರಶಿಲೆ 'ಹೇಂ ದುರ್ಗಂಧ ಕಶ್ಚಿ ತುಮೀ ಸಹನ ಕರತಾಚಿ' ಮ್ಹಣ. ಹಾಸತಚಿ ಸ್ವಾಮ್ಯಾನಿ ಸಾಂಗಲೆ 'ಹೇಂ ಚರ್ಮಾ ವ್ಯಾರು ಹೇ ಲೋಕಾಲೆ ವೃತ್ತಿ. ಆನೀ ತಾಂಕಾ ಹೀ ವಾಸನಾ ಅನಿವಾರ್ಯ. ಆಧ್ಯಾತ್ಮ ಸಾಧಕಾಂಕ ಪ್ರಾಕೃತೀಕ ವಿಷಯಾನ ಗುಣಾವಗುಣ ಸಹನ ಕರಚಿ ಸಹಜ ಸ್ವಭಾವ ಜಾವಕಾ. ಜಾಲ್ಯಾರ ರಾಜಭವನ ಇತ್ಯಾದಿ ವೈಭವೋಪೇತ ಸ್ಥಳಾರಿ ಭೋಗಲಾಲಸಾ ಆನೀ ಭೋಗವಾಸನಾ ಆಸಚಿ ಸಹಜ. ತೀ ಭೋಗವಾಸನಾ ಆಪಣ್ಯಾಕ ಸಹನ ಜಾಯಿಶನಾ ಮ್ಹಣ ಸಾಂಗಿಲೆಂ. ಚಿತ್ತ ಚಂಚಲ ಕರಚಿ ವಿಷಯಾ ದಾಕೂನ ದೂರ ಉರಚಿಂ ಸಾಧಕ ವೃತ್ತಿಚಿ ಮುಖ್ಯ ಕರ್ತವ್ಯ'